

İstiqlal şairi Əhməd Cavad

“Çırpınırdı Qara dəniz” nəğməsi necə yarandı...

Əhməd Cavad Axundzadə 1892-ci il mayın 5-də Gəncə quberniyasına bağlı Şəmkirin Seyfəli kəndində tanınmış bir ailədə dünyaya gəlmişdir. Çox kiçik yaşlarından atasız qalan şair ilk təhsilini Gəncədə Şah Abbas məscidinə bağlı Ruhani Seminariyada almışdır. Lakin yeni əsr başlamaqla bərabər özü ilə azadlıq ruhu, milli kimliyini dərk etmə coşqusu ilə bir dəyişmə, yenilənmə havası da gətirirdi. Müəllimlər də ruhani seminariya müəllimləri olsalar da uşaqlara yalnız dərs verməklə qalmır, onlara həm də söhbətlərinə vətən sevgisi, millət qayğısı kimi milli ruh aşılayırdılar. Onların arasında şair Hüseyn Cavid, ədəbiyyatşünas Abdulla Sur, Şeyxülislam Pısnaməzadə, İdris Axundzadə kimi tanınmış simalar var idi. Əlbəttə, ustadına, tərbiyəçisinə bağlı bir gənc olaraq onların aşılacağı fikir və qayəsini izləyən yeniyetmə Cavadı azadlıq istəkləri istiqlal yoluna gətirib çıxardı. Elə buna görə də bəxtinə düşən elm-maarif bayraqdarlarının açdığı yolun işığına öz emosional davranışı və çılğınlığı ilə seçilən gənc Əhməd bu illərdə - yeniyetməlik çağlarından gələcək şeirlərinin ilk təcrübəsinə başlayır. Lakin bu yolun bir ömrü işildada biləcək bəhrələri vardıysa da digər istiqlalçılar - mühacir Almas Yıldırım, Mirzə Bala Məmmədzadə, Ceyhun Hacıbəyli, Əli Mərdan bəy Topçubaşov və general Məmmədsadiq bəy Ağabəyzadə, mücahid Sarı Ələkbər, erməni gülləsinə tuş gələcək olan Həsən bəy Ağazadə, Fətəli xan Xoyski, Behbud xan Cavanşir kimi bir kədərli ömür payı da varmış

Hələlik bunlar qalsın...

Əhməd bəyin qısa yarımçıq ömrü təkcə ölkəmizin deyil, hətta Qafqazın da deyil, dünyanın silkələnilib dağıldığı böyük çevrilişlər, inqilablar, müharibələr, bunlar da azmış kimi bu savaşıların gətirdiyi mənəvi dağıntılar dövrünə düşür. Əsrin ilk onilliklərində Türkiyəni, ardınca dünyanı bürüyən savaşılar onu da atılan top səsləri diksindirər kimi Əhməd Cavadı da diksindirib məhvərinə çıxarır. Türkiyənin düşər olduğu Balkan hərbində İstanbula gedir, orada təşkilatlanan Qafqazlı könüllülərə qoşulur. Faciə isə günü gündən böyüyür, dünyanı saran I Dünya müharibəsi başlayır, ən qanlı savaşı meydanı olan rusların bitərəf sakit, zərərsiz sandığı Qafqaz cəbhəsi açılır. Çar II Nikolayın Qafqaz cəbhəsinə gəlişi, Kars və Sarıkamış cəbhələrində imperiyanın Qafqaz Ordusu əsgər və zabitləri ilə görüşü və erməni kilsəsindəki provokasiyon çıxışı, ermənilərə müraciəti öz meyvəsini verir. Bir neçə zamandı fəallaşan ermənilər açığa çıxır, artıq müharibə soyqırına çevrilir.

Yaş az, təcrübə yoxsa da düşüncə, öz soyuna-sopuna sevgi çox yetkin, bəşir... Gənc Əhmədi gah cəbhələrdə, gah da Rus basqısı altında olan Ərzurum, Qars, Acaristan bölgələrində qırğına məruz qalan əhalisinə yardım üçün yaradılmış "Qardaş köməyi" təşkilatında qızğın fəaliyyətdə görürük. Gördüyü yerlərdəki qətl-qarətlər onun yanar üreyinə od salır. Həmin üreyin odunda şeirinin atəşli misraları doğulurdu. Əhməd Cavad şeirinin hər misrası bir çağırışdır, azadlığa, hürriyyətə səslənir.

Mənim qələm dostum Nəsiman Yaqublunun dediyi kimi Azərbaycan ədəbiyyatı tarixində istiqlal şairi mövqeyini qazanmaq məhz Əhməd Cavadə nəşib oldu. Bütün Şərqdə və Türk dünyasında ilk demokratik dövləti - Azərbaycan Xalq Cümhuriyyətini o, böyük sevgi və vətən məhəbbəti ilə tərənnüm etdi.

Türk və Azərbaycanın birləşmiş qüvvələrilə birlikdə addımlayaraq Bakının xilasına

tələsən bu zaman ərzində "Nə gördümsə", "Türk bayrağına", "Türk ordusuna", Xəlil paşaya həsr etdiyi "Röyasını görmüşdüm" və "Ey əsgər" (Ordumuza erməğan) "Bismillah", "Qalx, sarmaşıqlı məzar altından" və b.k. şeirlərində Qafqaz İslam Ordusunun xilaskarlıq missiyasından doğan ümid və sevinc hissələri bu bədii nümunələrdə çağlmaqdadır.

Tarixdən yarpaqlar 1918-ci il avqustun 5-də sübh tezdən Birinci Bakı döyüşü başladı. İlk saatlarda Türk qoşununun hücumu qarşısında erməni, rus və ingilislərdən meydana gələn Bakını "müdafiə" qüvvələri geri çəkilmək məcburiyyətində qalmışdılar. Şəhərə hakim olan Bayıl təpələri də ələ keçirilmişdi. Şəhərin xristian əhalisi xof və dəhşət içində qaçmağa qalxmışdı. Bakının qurtuluşu yaxınlaşmaqda idi. Lakin topçuların irəliləyən qoşun hissələrinə verdiyi atəş dəstəyi getdikcə azalmağa başlamış və günortadan sonra tamam kəsilmişdi. Beləliklə, top məmisi ehtiyatının olmaması üzündən hücum başa çatdırıla bilmədi. Bol silah-sursatla təchiz olunmuş düşmənin top və makinalı tüfəng atəşləri qarşısında türk birlikləri Heybət-Biləcəri dəmiryolunun qərbindəki xəttə çəkilməyə məcbur oldular. Orduda böyük məyusluq başlanmışdı. Milli istiqlal şairimiz "Bismillah" şeirini Bakı altında məğlubiyyətə düşmüş ordunu ruhlandırmaq məqsədilə yazmışdı.

**Atıldı dağlardan zəfər topları
Yürüdü illəri əsgər bismillah
O Xan sarayında çiçəkli bir qız
Bəkləyir bizlərdən zəfər bismillah!**

Əhməd Cavad bu şeirini Güzdəkdə, Bakını mühasirəyə almış, xilasa çalışan Qafqaz İslam Ordusuna yazmışdı. Yəne həmin gün "Bən röyada nazlı yarın Tellərini örmüşdüm. Bu sevincli zamanların röyasını görmüşdüm..." ("Azərbaycan" qəzeti, 14 təsirinə əvvəl (oktyabr) 1918-ci il sayında çap olunmuşdur) şeirini Əhməd Cavad Şərq Orduları qrupu komandanı Xəlil Paşaya həsr etmişdi.

Əhməd Cavadın qəhrəman Türk ordusuna sevgisi bitib tükənmir. Qurulmuş müstəqil Cümhuriyyətin mövcudluğunu bu ordunun zəfərində görür.

**Ey şanlı ölkənin şanlı ordusu,
Unutma Qafqaza girdiyin günü!
Gəlirən qovmağa Turandan Urusu,
Ayağını Qara dəniz öpdümü?!**

Bəs "Çırpınırdı Qara dəniz" şeiri və nəğməsi necə yarandı...

Böyük Britaniya (admiral Kaltorn) və Türkiyə (Rauf Hikmət və Sədulla bəy) nümayəndələri arasında 30 oktyabr 1918: İngiltərənin Mudros limanında (Ege dənizi, Lemnos adası) dayanmış "Aqamemnon" krayserində sülh imzalanmışdı. Mudros barışıqının şərtləri Türk ordusunun danışıqsız təslim olmasını, Türk ordusunun İrandan, Kilikiyadan, Cənubi Qafqazdan, o cümlədən Azərbaycandan və Dağıstandan çıxarılmasını nəzərdə tuturdu. Mudros barışıqının 11-ci maddəsinə əsasən, Azərbaycan İngiltərənin nüfuz dairəsi elan edildi. Bundan sonra bu məntəqə "sülh"ün məhdudlaşdırıcı şərtlərinə görə Qafqaz İslam Ordusu öz azadlıq və qardaşlıq missiyasını şərəflə başa vuran və indi Azərbaycanı tərk etməli olan Qafqaz İslam Ordusunun komanda heyətinə minnətdarlıq ifadə edən viddə ziyafəti hazırlıqlarına başlanırdı. Bu möhtəşəm ziyafət həmin günlərin mətbuat səhifələrində geniş işıqlandırılmışdı: Təşrinin -sani (Noyabr ayı)nın 10-da Bakılı milyonçu Ağa Musa Nağıyevin Yay klubunun zalında (indi Zabıtlar Evi - müəllif) bu ayrılığı ayrılıq kimi

deyil, böyük şərəfli bir iş kimi - xilaskar Türkiyə ordusunun və baş komandan qəhrəman Nuri Paşanın qələbəsi naminə böyük bir ziyafət başlamışdı. Bu gecə həm də indi bir Türk xalqları birliyinin himni kimi qarşılanan "Çırpınırdı Qara dəniz" nəğməsinin doğuş gecəsiydi... Gecə çox şahənə təşkil olmuşdu. O zamanın Abbas Mirzə Şərifzadə isə Osmanlı generallarına məxsus tam Ənvər



Paşanın qiyafəsində yalnız ona məxsus vüqarla salona daxil oldu. Nuri Paşa qardaşı Ənvər Paşaya yazdığı məktubda hətta özünün bir anlığına şaşqın hala düşdüyünü, içəri girən artistin həqiqətən qardaşı olduğunu zənn etdiyini də göstərirdi. O günlərdə "Azərbaycan" qəzetinin "Ə" imzasıyla gedən "Nuri paşa həzrətləri şərəfinə böyük ziyafət" adlı məqalədə Bakı şəhəri əhalisi tərəfindən Qafqaz İslam Ordusu komandanı Nuri paşanın şərəfinə verilən viddə ziyafətindən, baş nazir Fətəli xanın Azərbaycan türklərinin əsərə zülmündən qurtulmasında tökülən Osmanlı türklərinin qanına işarə ilə dediyi "Nə bu qan, nə bu qan tökülən mübarək yerlər heç vaxt unudulmaz və xatirdən çıxmaz" tarixi sözlərindən, habelə həmin axşam söylənilən çıxışlardan söz açılır. Lakin daha yaddaqalana isə Bakı məktəblilərindən təşkil olunmuş xorun ifasında "Çırpınırdı, Qara dəniz" nəğməsinin ifası olmuşdu. Tədbirə hazırlıqlar zamanı əlüstü musiqisi yazılan və Bakı məktəblilərinin birləşmiş böyük xorunun coşqu və həyəcanla ifa etdiyi ilk bənd -

**Çırpınırdı Qara dəniz
Baxıb Türkün bayrağına!
"Ah!..." deyərdim, heç ölməzdim,
Düşə bilsəm ayağına.**

oxunan kimi salon eynən tufana, borana düşən Qara dənizin özü kimi dalğalanırdı. Böyük alqışlar qopur; ara verməyən bu alqışlar gözləri yaşardırı. Ard-arda baş verən müharibələr görmüş hərbi adamlarında bu şərqinin oyatdığı o kövrək duyğular indi gözlərdən yaş olub axırdı. Xüsusən sonrakı "Yol ver Türkün bayrağına!" harayı damarda qanı coşduran son damla oldu. Bir-birindən artıq qanlı savaşırlara girmiş, çıxmış hərbi adamlarının sevinc həyəcanlı bağırıqları möhtəşəm salonu titrədir.

Şeir Rusiyanın "Kazbek" və "Kaql", yunan "Averof" zirehli gəmisinə meydan oxuyan məşhur "Həmidyyə" hərbi gəmisinin və onun hərbi heyətinin qəhrəmanlığı münasibətilə qələmə alınmışdı.

... Müharibələrdən dolayı Türkiyəyə, xüsusən Qara dəniz sahillərinə xeyriyyəçilik fəaliyyəti zamanı yolu tez-tez düşürdü. Bu səfərlərdən yaranan bir çox şeirləri vardıysa

da Türk birliyinə məhəbbətini izhar edən ən möhtəşəmi isə 1914-cü ilin dekabrında Gəncədə qələmə aldığı "Çırpınırdı Qara dəniz" şeiridir. Türkiyədə daha çox "Yol ver türkün bayrağına" adıyla böyük şöhrət qazanmış və Üzeyir Hacıbəylinin 1918-ci ildə Qafqaz İslam Ordusu Bakını azad etdikdən sonra böyük qələbə münasibəti ilə musiqisini bəstələdiyi "Çırpınırdın, Qara dəniz" şeirinin sevilmə səbəblərindən biri şairin türkçülüüyü, Türk dünyasına rəğbəti, sevgisi ilə bağlı idi. Lakin bir səbəbi də 1912-ci ildə Balkan hərbi zamanı baş verən dəniz savaşında admiral Hüseyn Rauf Orbayın komandasındakı Türkiyənin məşhur "Həmidyyə" zirehli gəmisinin Yunanistanın "Averof" hərbi gəmisini məhv etməsi, yenə ardınca I Dünya müharibəsində "Həmidyyə" kreyseri ilə gecə rusların dəniz qüvvələrinin Osmanlı donanmasını vurmağa hazırladıqları "Kazbek" və "Kaql" adlı hərbi gəmilərini qeyri-bərabər döyüşdə məhv edib suda batırması; Odessa limanını bombardman etməsidir. Osmanlı dövlətinin I Dünya müharibəsinə qoşulmasından həyəcanlanan Əhməd Cavad bu tarixi şeirə səbəb olacaq, onu ilhamlandıran Türk flotunun Balkan hərbində qazandığı qalibyyətli olaylardan nə qədər ruhlansa da işğalçı Rusiyaya qarşı Türkiyənin savaşa qoşulması da (1914 noyabr) onu bir o qədər həyəcanlandırır coşdurmuş, onda böyük ümidlər doğurmuşdu. Gənc şair də 1912-ci ildə baş vermiş bu hadisədən ilhamlanaraq, 1914-cü ilin dekabrında həmin şeiri yazmışdır.

Əhməd Cavad tədqiqatçıların yekdilliklə bütün Türk dünyasının ortaqlarını adlandırdığı bu şeir daha irihəcmlidirsə oxunan bəndləri bunlardır:

**Ayrı düşmüş dost elindən,
İllər var ki, çarpar sinən!..
Vəfalıdır gəldi, gedən,
Yol ver Türkün bayrağına!**

**İncilər tök, gəl yoluna,
Sırmalar səp sağ, soluna!
Fırtınalar dursun yana,
Salam Türkün bayrağına!**

**"Həmidyyə" o Türk qanı!
Həç birinin bitməz şanı!
"Kazbek" olsun ilk qurbanı!
Qurban Türkün bayrağına!**

**Dost elindən əsən yellər,
Bana şər, salam söylər.
Olsun bütün Turan ellər
Heyran Türkün bayrağına!**

"Çırpınırdı Qara dəniz" şeiri 1919-cu ildə Əhməd Cavadın ikinci şeir kitabı olan "Dalğa"ya daxil edilərək nəşr olunmuşdur.

PS.: Şairin Bayıl türməsinə edaminədən sonra mahnının taleyi naməlum qalmış, yaddaşırlardan silinmiş, sonrakı nəsil-lər bundan uzun illər xəbərsiz qalmışdı.1990-cı ildə İstanbul Texniki Universitetinin müəllimi, o zaman Azərbaycan Dövlət Konservatoriyasında təcrübə keçən Süleyman Şenel Hacıbəyovun xatirə ev-muzeyinə bu mahnını məlumat verdi. Mahni ilk dəfə Bakıda 1993-cü il martın 10-da Respublika Sarayında Əhməd Cavadın anadan olmasının 100 illiyinə həsr olunmuş yubiley gecəsində Azərbaycan ictimaiyyəti qarşısında səsləndirilmişdir.

Minaxanım Nuriyeva Təkləli,
Professor, Azərbaycan Dövlət
Pedaqoji Universiteti